



# قرآنیات

البيان

جاوید احمد غامدی

الصفات - ص

۳۷ — ۳۸

## الصافات - ص

یہ دونوں سورتیں اپنے مضمون کے لحاظ سے توام ہیں۔ دونوں کا موضوع منکرین توحید کو تہدید و وعید ہے۔ پہلی سورہ میں، البتہ انکار اور دوسری میں استکبار پر تنبیہ کی گئی ہے جو مخاطبین کے انکار کا اصلی سبب ہے۔ اس کے ساتھ نبی صلی اللہ علیہ وسلم اور آپ کے ساتھیوں کو ان مستکبرین کے مقابل میں صبر و استقامت کی تلقین کا مضمون بھی دوسری سورہ میں نمایاں ہے۔ چنانچہ انبیاء علیہم السلام کی جو سرگزشتیں اس سورہ میں سنائی گئی ہیں، ان میں یہ دونوں چیزیں ملحوظ ہیں۔

ان سورتوں میں خطاب اصلاً قریش ہی سے ہے اور ان کے مضمون سے واضح ہے کہ ام القریٰ مکہ میں یہ رسول اللہ صلی اللہ علیہ وسلم کی دعوت کے مرحلہ اتمام حجت میں نازل ہوئی ہیں۔



بِسْمِ اللّٰهِ الرَّحْمٰنِ الرَّحِیْمِ

## سورة الصافات

(۱)

بِسْمِ اللّٰهِ الرَّحْمٰنِ الرَّحِیْمِ  
وَالصّٰفّٰتِ صَفًّا ۝۱ فَالزّٰجِرٰتِ زَجْرًا ۝۲ فَالتّٰلِیٰتِ ذِكْرًا ۝۳ اِنَّ اِلٰهَكُمْ  
لَوَاحِدٌ ۝۴ رَبُّ السَّمٰوٰتِ وَالْاَرْضِ وَمَا بَیْنَهُمَا وَرَبُّ الْمَشَارِقِ ۝۵

۱

اللہ کے نام سے جو سراسر رحمت ہے، جس کی شفقت ابدی ہے۔  
صفیں باندھے حاضر رہنے والے فرشتے گواہی دیتے ہیں، پھر شیطانوں کو جھڑک کر ڈانٹنے  
والے، ۲ پھر خدا کو یاد کرنے والے ۳ کہ تمہارا معبود ایک ہی ہے۔ ۴ وہی جو زمین اور آسمانوں اور اُن

۱۔ اصل الفاظ ہیں: 'وَالصّٰفّٰتِ صَفًّا'۔ ان میں 'و' قسم کے لیے ہے۔ قرآن میں اس طرح کی قسمیں  
تعظیم کے لیے نہیں، بلکہ مقسم علیہ پر شہادت کے لیے آتی ہیں۔ چنانچہ ترجمہ اسی کے لحاظ سے کیا گیا ہے۔ قرینہ  
سے معلوم ہوتا ہے کہ اس سے مراد وہ فرشتے ہیں جو ملاء اعلیٰ میں عرش الہی کے ارد گرد صف بستہ رہتے ہیں۔  
سورہ زمر (۳۹) کی آیت ۷۵ میں اُن کا ذکر ہوا ہے۔

۲۔ یعنی جب وہ سن گن لینے کے لیے ملاء اعلیٰ کے قریب پہنچنے کی کوشش کرتے ہیں۔

۳۔ یعنی اُس کی حمد و تسبیح کرنے والے۔ ان صفات میں، اگر غور کیجیے تو اُسی طرح کی ترتیب ہے جو ہماری

إِنَّا زَيْنَّا السَّمَاءَ الدُّنْيَا بِزِينَةِ الْكَوَاكِبِ ۖ وَحِفْظًا مِّنْ كُلِّ شَيْطَانٍ  
مَّارِدٍ ۚ لَا يَسْمَعُونَ إِلَى الْمَلَأِ الْأَعْلَىٰ وَيُقَذَّفُونَ مِّنْ كُلِّ جَانِبٍ ۖ دُحُورًا  
وَلَهُمْ عَذَابٌ وَاصِبٌ ۖ إِلَّا مَن خَطِفَ الْخَطْفَةَ فَاتَّبَعَهُ شَهَابٌ ثَاقِبٌ ۚ

کے درمیان کی سب چیزوں کا پروردگار ہے اور مشرق و مغرب کے تمام اطراف کا پروردگار۔ ۱۵-۵  
اس میں شبہ نہیں کہ تمہارے قریبی آسمان کو ہم نے تاروں کی زینت سے آراستہ کیا ہے اور ہر  
سرکش شیطان کی دراندازی سے اُس کو بالکل محفوظ کر دیا ہے۔ وہ ملاءِ اعلیٰ کی طرف کان نہیں لگا  
سکتے اور لگائیں تو بھگانے کے لیے ہر طرف سے دھتکارے جاتے ہیں اور یہ اُن کے لیے دائمی  
عذاب ہے۔ تاہم کوئی شیطان اگر کچھ لے اڑے تو ایک دکھتا شعلہ اُس کا تعاقب کرتا ہے۔ ۶۷-۱۰

نمازوں میں ہوتی ہے کہ ہم پہلے صف باندھتے ہیں، پھر شیاطین سے تعوذ کرتے ہیں، پھر خدا کی حمد و تسبیح میں  
مشغول ہوتے ہیں۔

۴۔ یہ مقسم علیہ ہے۔ مطلب یہ ہے کہ جن کو خدا کی خدائی میں شریک سمجھتے ہو، وہ خود گواہی دیتے ہیں کہ  
خدا کے بندے ہیں اور ہمہ وقت اُس کی حمد و تسبیح میں سرگرم رہتے ہیں۔

۵۔ یہ خبر کے بعد دوسری خبر ہے۔ آیت میں 'مَشَارِقُ' کے بعد 'مَغَارِبُ' کا لفظ بر بنائے وضاحت قرینہ  
محذوف ہے اور اس کی جمع عربیت کے اسلوب پر وسعت اطراف کو ظاہر کر رہی ہے۔ مطلب یہ ہے کہ خدا کی  
ناپید اکنار کائنات کے کسی دور دراز گوشے میں بھی اُس کے سوا کسی کی بادشاہی نہیں ہے۔ وہی ہر جگہ اور ہر ایک  
کا پروردگار ہے۔

۶۔ اس سے وہ عالم بالا مراد ہے جسے ہم اپنی آنکھوں سے دیکھتے اور اپنی دُور بینوں سے جس کا مشاہدہ کرتے  
ہیں۔ قرآن نے بتایا ہے کہ اس سے ماور اچھ عالم اور بھی ہیں جن میں سے ہر ایک میں ہماری زمین کی طرح زندگی  
کی رعنائیوں سے آباد ایک زمین بھی ہے۔

۷۔ اوپر ملائکہ کے بارے میں مشرکین کے مزعومات کی تردید فرمائی تھی۔ اُس کے بعد اب یہ جنوں کے  
بارے میں بھی واضح کر دیا ہے کہ اُن کے پاس ہرگز کوئی غیب کا علم نہیں ہوتا۔ اس لیے جو لوگ اُن کے اور خدا

فَاسْتَفْتَيْهِمْ أَهْمُ أَشَدُّ خَلْقًا أَمْ مَنِ خَلَقْنَا إِنَّا خَلَقْنَاهُمْ مِّن طِينٍ  
لَّازِبٍ ۝۱۱ بَلْ عَجِبْتَ وَيَسْخَرُونَ ۝۱۲ وَإِذَا ذُكِّرُوا لَا يَذْكُرُونَ ۝۱۳ وَإِذَا  
رَأَوْا آيَةً يَسْتَسْخِرُونَ ۝۱۴ وَقَالُوا إِن هَذَا إِلَّا سِحْرٌ مُّبِينٌ ۝۱۵ عَآذًا مِّتَنَّا  
وَكُنَّا ثِرَابًا وَعِظَامًا عَآثًا لِّمَبْعُوثُونَ ۝۱۶ أَوْ أَبَاؤُنَا الْأَوَّلُونَ ۝۱۷

قُلْ نَعَمْ وَأَنْتُمْ دَاخِرُونَ ۝۱۸ فَإِنَّمَا هِيَ زَجْرَةٌ وَاحِدَةٌ فَإِذَا هُمْ يَنْظُرُونَ ۝۱۹  
وَقَالُوا يُوَيْلَنَا هَذَا يَوْمُ الدِّينِ ۝۲۰ هَذَا يَوْمُ الْفَصْلِ الَّذِي كُنْتُمْ بِهِ تُكَذِّبُونَ ۝۲۱

اب ان سے پوچھو کہ انھیں بنانا زیادہ مشکل ہے یا ان کو جنھیں ہم (ان سے پہلے) بنا چکے ہیں؟<sup>۸</sup>  
حقیقت یہ ہے کہ انھیں تو ہم نے چپکتی مٹی سے پیدا کر دیا تھا۔<sup>۹</sup> نہیں، یہ کچھ بھی مشکل نہیں ہے،  
بلکہ تمھیں تعجب ہے (کہ ایسی واضح حقیقت کو یہ مانتے کیوں نہیں) اور یہ مذاق اڑا رہے ہیں (کہ  
تم یہ کیسی باتیں مانتے ہو)؟ اور جب انھیں یاد دہانی کی جاتی ہے تو یاد دہانی حاصل نہیں کرتے اور  
جب کوئی نشانی دیکھتے ہیں تو اس کی ہنسی اڑاتے ہیں اور کہتے ہیں کہ کچھ نہیں، یہ تو کھلا ہوا جادو ہے۔  
کیا جب ہم مرجائیں گے اور مٹی اور ہڈیاں بن جائیں گے تو کیا دوبارہ اٹھائے جائیں گے؟ اور کیا  
ہمارے اگلے باپ دادا بھی؟ ۱۱-۱۷

کہو کہ ہاں اور تم ذلیل بھی ہو گے۔ چنانچہ وہ ایک ڈانٹ ہی ہو گی، پھر اُسی وقت (اٹھ کر) دیکھنے  
لگیں گے<sup>۱۰</sup> اور کہیں گے کہ ہمارے ہماری کم بختی، یہ تو جزا کا دن ہے۔ — جی ہاں، یہ وہی فیصلے کا

کہ درمیان رشتہ جوڑنے کی کوشش کرتے اور ان کی پرستش کرتے ہیں، وہ بھی بالکل احمق ہیں۔

۸۔ یعنی ملائکہ اور جنات وغیرہ۔ ’مَنِ خَلَقْنَا‘ کے الفاظ سے ذہن اسی طرف جاتا ہے، اس لیے کہ  
'مَنِ' بالعموم ذوی العقول کے لیے آتا ہے۔

۹۔ یعنی اُسی چپکتی مٹی سے جس کی بہت بڑی مقدار اس وقت بھی ہمارے پاس موجود ہے۔ لہذا ان کے  
بنانے کے لیے نہ اس وقت ہمیں کوئی خاص سر و سامان کرنا پڑا تھا اور نہ اب کرنا پڑے گا۔

۱۰۔ یہ قرآن نے نہایت بلیغ اسلوب میں اس دہشت اور سراسیمگی کی تصویر کھینچ دی ہے جس سے یہ لوگ

أَحْشُرُوا الَّذِينَ ظَلَمُوا وَأَزْوَاجَهُمْ وَمَا كَانُوا يَعْبُدُونَ ﴿٢٢﴾ مِنْ دُونِ اللَّهِ فَاهْدُوهُمْ إِلَى صِرَاطِ الْجَحِيمِ ﴿٢٣﴾ وَقِفُوهُمْ إِنَّهُمْ مَسْئُولُونَ ﴿٢٤﴾ مَا لَكُمْ لَا تَنَاصَرُونَ ﴿٢٥﴾ بَلْ هُمْ الْيَوْمَ مُسْتَسْلِمُونَ ﴿٢٦﴾  
وَأَقْبَلَ بَعْضُهُمْ عَلَى بَعْضٍ يَتَسَاءَلُونَ ﴿٢٧﴾ قَالُوا إِنَّكُمْ كُنْتُمْ تَأْتُونَنَا عَنِ الْيَمِينِ ﴿٢٨﴾ قَالُوا بَلْ لَمْ تَكُونُوا مُؤْمِنِينَ ﴿٢٩﴾ وَمَا كَانَ لَنَا عَلَيْكُمْ مِنْ

دن ہے جس کو تم لوگ جھٹلاتے رہے تھے۔ ۱۸-۲۱

حکم ہو گا: ان ظالموں کو اکٹھا کرو اور ان کے ہم مشربوں کو اور ان کو بھی جنہیں یہ اللہ کے سوا پوجتے رہے ہیں، پھر ان سب کو دوزخ کا راستہ دکھا دو۔ اور ہاں، انہیں ذرا ٹھہراؤ تو، ان سے کچھ پوچھنا بھی ہے۔ کیا بات ہے، اس وقت تم ایک دوسرے کی مدد نہیں کر رہے ہو؟ کچھ نہیں بولتے، بلکہ یہ تو آج بڑے فرماں بردار بنے ہوئے ہیں! ۲۶-۲۲

اُس وقت ایک دوسرے کی طرف متوجہ ہوں گے کہ باہم سوال و جواب کریں۔ (چنانچہ اپنے پیشواؤں سے) کہیں گے: یہ تم ہی ہمارے پاس آتے تھے دائیں سے... ۱۳ (بات کاٹ کر) جواب

دوچار ہوں گے۔

۱۱۔ یہ، ظاہر ہے کہ اُن کی بات پر فرشتے کہیں گے۔

۱۲۔ آیت میں 'الَّذِينَ ظَلَمُوا' کے الفاظ ہیں۔ یعنی 'ظَلَمُوا أَنْفُسَهُمْ'۔ اس سے قرآن میں شرک مراد لیا جاتا ہے جو سب سے بڑا ظلم ہے اور یہ ظلم انسان دوسروں پر نہیں، بلکہ اپنے اوپر کرتا ہے۔

۱۳۔ یہ اُس ذلت اور بے بسی کی تصویر ہے جس کے بارے میں اوپر فرمایا تھا کہ ہاں، اٹھائے جاؤ گے اور ذلیل بھی ہو گے۔

۱۴۔ اصل الفاظ ہیں: 'تَأْتُونَنَا عَنِ الْيَمِينِ'۔ ان کے بعد 'وَعَنِ الشِّمَالِ' ہونا چاہیے تھا، لیکن اُن کے پیشواؤں نے بات پوری نہیں ہونے دی۔ چنانچہ صورت حال کی تصویر کے لیے قرآن نے بھی اُسی طرح چھوڑ دیا ہے۔

سُلْطٰنٍ ۚ بَلْ كُنْتُمْ قَوْمًا طٰغِيْنَ ﴿۳۰﴾ فَحَقَّ عَلَيْنَا قَوْلُ رَبِّنَا ۖ اِنَّا لَذٰۤىقُوْنَ ﴿۳۱﴾  
فَاَعْوَدْنٰكُمْ اِنَّا كُنَّا عٰوِدِيْنَ ﴿۳۲﴾ فَاِنَّهُمْ يَوْمَئِذٍ فِى الْعَذَابِ مُشْتَرِكُوْنَ ﴿۳۳﴾  
اِنَّا كَذٰلِكَ نَفْعَلُ بِالْمُجْرِمِيْنَ ﴿۳۴﴾ اِنَّهُمْ كَانُوْۤا اِذَا قِيْلَ لَهُمْ لَا اِلٰهَ اِلَّا  
اللّٰهُ يَسْتَكْبِرُوْنَ ﴿۳۵﴾ وَيَقُوْلُوْنَ اِنَّا لَتٰرِكُوْا الْهَيْتٰنَا لِشَاعِرٍ مَّجْنُوْنٍ ﴿۳۶﴾ بَلْ  
جَآءَ بِالْحَقِّ وَصَدَقَ الْمُرْسَلِيْنَ ﴿۳۷﴾

دیں گے: نہیں، بلکہ تم خود ہی ایمان لانے والے نہیں تھے اور تمہارے اوپر ہمارا کوئی زور نہیں تھا، بلکہ تم خود ہی سرکش لوگ تھے۔ سو ہمارے پروردگار کی بات ہم پر پوری ہو گئی ہے۔<sup>۱۵</sup> کچھ شک نہیں کہ اُس کا مزہ اب ہم کو چکھنا ہی ہے۔ حقیقت یہ ہے کہ ہم بہکے ہوئے تھے، سو ہم نے تمہیں بھی بہکا دیا۔ اس طرح یہ سب اُس دن عذاب میں مشترک ہوں گے۔ ۲۷۱-۳۳  
ہم مجرموں کے ساتھ یہی کریں گے۔ اُن کا حال یہ تھا کہ جب اُن سے کہا جاتا تھا کہ خدا کے سوا کوئی معبود نہیں ہے تو اکڑ بیٹھتے اور، (قریش کے لوگو، تمہاری طرح وہ بھی) کہتے تھے کہ کیا ہم ایک خطبی شاعر کے کہنے سے اپنے معبودوں کو چھوڑ دیں گے؟ ہرگز نہیں،<sup>۱۶</sup> بلکہ وہ حق لے کر آیا ہے اور وہ رسولوں کی پیشین گوئیوں کا مصداق ہے۔ ۳۷۱-۳۷

۱۵۔ یعنی وہ بات جو اللہ تعالیٰ نے ابلیس کے جواب میں کہی تھی کہ میں تجھے اور تیرے پیروں کو جہنم میں بھردوں گا۔

۱۶۔ اس لیے کہ اللہ تعالیٰ نے اتنی عقل ہر شخص کو دے کر دنیا میں بھیجا ہے کہ وہ حق و باطل میں امتیاز کر سکے۔ چنانچہ پیروں کا یہ عذر اُس دن مسموع نہ ہو گا کہ اُن کی گم راہی کے ذمہ دار اُن کے لیڈر اور پیشوا ہیں۔  
۱۷۔ یعنی ہرگز خطبی اور شاعر نہیں ہے۔ یہ قریش کو جواب دیا ہے اور اس طرح کلام کو مطابق حال کر دیا ہے۔

۱۸۔ یعنی حضرت ابراہیم علیہ السلام سے حضرت مسیح تک تمام رسولوں کی پیشین گوئیوں کا مصداق، جو اس

إِنَّكُمْ لَذَائِقُوا الْعَذَابِ الْآلِيمِ ﴿٣٨﴾ وَمَا تُجْزَوْنَ إِلَّا مَا كُنْتُمْ تَعْمَلُونَ ﴿٣٩﴾  
 إِلَّا عِبَادَ اللَّهِ الْمُخْلَصِينَ ﴿٤٠﴾ أُولَٰئِكَ لَهُمْ رِزْقٌ مَّعْلُومٌ ﴿٤١﴾ فَوَاكِهُ ؕ وَهُمْ  
 مُكْرَمُونَ ﴿٤٢﴾ فِي جَنَّاتِ النَّعِيمِ ﴿٤٣﴾ عَلَى سُرُرٍ مُّتَقَبِلِينَ ﴿٤٤﴾ يُطَافُ عَلَيْهِمْ  
 بِكَأْسٍ مِّنْ مَّعِينٍ ﴿٤٥﴾ بَيِّضَاءَ لَّدَّةٍ لِلشَّرِيبِ ﴿٤٦﴾ لَا فِيهَا غَوْلٌ وَلَا هُمْ عَنْهَا  
 يُنْزَفُونَ ﴿٤٧﴾ وَعِنْدَهُمْ قُصِرَتُ الظَّرْفِ عِوًى ﴿٤٨﴾ كَانَتْهُمْ بَيِّضٌ مَّكْنُونٌ ﴿٤٩﴾

(اُسے نہیں مانو گے تو) تم کو لازماً دردناک عذاب چکھنا ہو گا اور (یہ کوئی زیادتی نہیں ہو گی)، تم  
 اُسی کا بدلہ پاؤ گے جو کرتے رہے ہو۔ اللہ کے منتخب بندے،<sup>۱۹</sup> مگر اس سے محفوظ ہوں گے۔ یہ  
 لوگ ہیں کہ جن کے لیے معلوم روزی<sup>۲۰</sup> ہو گی، ہر طرح کے میوے۔ اور راحت کے باغوں میں  
 وہ بڑی عزت سے ہوں گے، تختوں پر آسنے سامنے<sup>۲۱</sup> بیٹھے ہوں گے، اُن کے لیے شراب ناب کے  
 جام گردش میں ہوں گے، بالکل صاف شفاف، پینے والوں کے لیے لذت ہی لذت! نہ اُس میں  
 خمار ہو گا اور نہ اُس سے اُن کی عقل خراب ہو گی۔ اُن کے پاس نیچی نگاہوں والی<sup>۲۲</sup> غزال چشم  
 عورتیں ہوں گی، گویا کہ (شتر مرغ کے) چھپے ہوئے انڈے ہیں۔ ۳۸<sup>۲۳</sup>-۳۹

کے رسول برحق ہونے کی نہایت واضح دلیل ہے۔

۱۹۔ یعنی وہ جو اپنے ایمان و عمل سے اس کا استحقاق پیدا کر لیں گے کہ خدا کی جنت کے لیے منتخب کر لیے  
 جائیں۔

۲۰۔ یعنی ایسی روزی جو اُن کے منشا کے مطابق، اُن کا اپنا انتخاب اور ہر لحاظ سے جانی پہچانی ہو گی جس کو دیکھ  
 کر کسی وحشت یا انقباض کا امکان نہ ہو۔

۲۱۔ آسنے سامنے کے الفاظ اُن کی باہمی محبت اور خوش دلی کے اظہار کے لیے ہیں۔ مطلب یہ ہے کہ ایک  
 دوسرے سے منہ پھیر کر نہیں، بلکہ پورے التفات کے ساتھ ایک دوسرے کو دیکھتے اور آپس میں باتیں کرتے  
 ہوں گے۔

۲۲۔ یہ عورتوں کے باجیا ہونے کی تعبیر ہے۔ اہل عرب اسی کو عورت کا سب سے بڑا حسن قرار دیتے تھے۔

۲۳۔ یہ تمام تشبیہات عربوں کے خاص ذوق کے مطابق ہیں، اس لیے کہ وہی اس کلام کے اولین مخاطبین



فَاقْبَلْ بَعْضُهُمْ عَلَى بَعْضٍ يَتَسَاءَلُونَ ﴿٥٠﴾ قَالَ قَائِلٌ مِّنْهُمْ إِنِّي كَانَ لِي قَرِينٌ ﴿٥١﴾ يَقُولُ إِنَّا نَكُن لَّكَ لَمِنَ الْمَصَدِّقِينَ ﴿٥٢﴾ إِذَا مِتْنَا وَكُنَّا تُرَابًا وَعِظَامًا إِنَّا نَاِلٌ لَّمَدِينُونَ ﴿٥٣﴾ قَالَ هَلْ أَنْتُمْ مُّطَّلِعُونَ ﴿٥٤﴾ فَاطَّلَعَ فَرَآهُ فِي سَوَاءِ الْجَحِيمِ ﴿٥٥﴾ قَالَ تَاللَّهِ إِن كِدْتَ لَتُرْدِينَ ﴿٥٦﴾ وَلَوْلَا نِعْمَةُ رَبِّي لَكُنْتُ مِنَ الْمُحْضَرِينَ ﴿٥٧﴾ أَفَمَا نَحْنُ بِمَيِّتِينَ ﴿٥٨﴾ إِلَّا مَوْتَتَنَا الْأُولَى وَمَا نَحْنُ

پھر وہ ایک دوسرے کی طرف متوجہ ہوں گے کہ باہم گفتگو کریں۔ اُن میں سے ایک کہنے والا کہے گا کہ میرا ایک ساتھی تھا جو (بڑے تعجب کے ساتھ) مجھ سے پوچھا کرتا تھا کہ کیا تم بھی قیامت کی تصدیق کرنے والوں میں سے ہو؟ کیا جب ہم مرجائیں گے اور مٹی اور ہڈیاں بن جائیں گے تو کیا ہم بدلہ پائیں گے؟ وہ کہے گا: ذرا جھانک کر دیکھو گے (کہ وہ کہاں اور کس حال میں ہے)؟ یہ کہہ کر وہ جھانکے گا تو اُس کو دوزخ کے بیچ میں دیکھ لے گا۔<sup>۲۲</sup> (پھر بے ساختہ) بول اٹھے گا: خدا کی قسم، تم تو مجھے تباہ کر دینے والے تھے! اگر میرے پروردگار کا فضل شامل حال نہ ہوتا تو میں بھی اُنھی میں ہوتا جو پکڑے ہوئے آئے ہیں۔ پھر کیا وہی نہیں ہوا کہ پہلی موت جو ہم کو آئی تھی، آپھی، اب

ہیں۔ استاذ امام لکھتے ہیں:

”... کلام عرب میں نازنیوں کی تشبیہ شتر مرغ کے انڈوں سے بہ کثرت ملتی ہے اور غور کرنے سے

معلوم ہوتا ہے کہ وہ اس تشبیہ میں عفت، صیانت اور رنگ، تینوں چیزوں کا لحاظ رکھتے ہیں۔ ’مَکْثُون‘ سے اُن کے اچھوتے ہونے کی طرف اشارہ ہے۔ یہ امر یہاں ملحوظ رہے کہ جس طرح اہل عرب کنوار یوں کی حفاظت میں بڑے غیور و حساس تھے، اُسی طرح شتر مرغ بھی اپنے انڈوں کی حفاظت میں جان لڑا دیتا ہے۔

تشبیہ میں یہاں سنہرے رنگ کے انڈے مراد ہیں۔ نازنیوں کے سنہرے رنگ کا شعر اے عرب بہت ذکر کرتے ہیں۔ ’معشوقہ‘ کے لیے ’صفراء‘ کی صفت اُن کے ہاں بہت معروف ہے۔“ (تدبر قرآن ۶/۶۷۷)

۲۲۔ یعنی اُسی جگہ بیٹھے بیٹھے دیکھ لے گا اور اُس سے بات بھی کر لے گا۔ اس سے اندازہ کیا جاسکتا ہے کہ جنت میں جانے کے بعد لوگوں کی قوتیں اور صلاحیتیں کیا سے کیا ہو جائیں گی۔

بِمُعَذِّبِينَ ﴿٥٩﴾ إِنَّ هَذَا لَهُوَ الْفَوْزُ الْعَظِيمُ ﴿٦٠﴾ لِمَثَلِ هَذَا فَلْيَعْمَلِ الْعَمِلُونَ ﴿٦١﴾  
 أَذَلِكَ خَيْرٌ تُزَلَّ أَمْ شَجَرَةُ الزَّقُّومِ ﴿٦٢﴾ أَنَا جَعَلْتُهَا فَتْنَةً لِلظَّالِمِينَ ﴿٦٣﴾ إِنَّهَا شَجَرَةٌ  
 تَخْرُجُ فِي أَصْلِ الْجَحِيمِ ﴿٦٤﴾ طَلْعُهَا كَأَنَّهُ رُءُوسُ الشَّيْطَانِ ﴿٦٥﴾ فَإِنَّهُمْ لَا كِلُونَ  
 مِنْهَا فَمَالِئُونَ مِنْهَا الْبُطُونَ ﴿٦٦﴾ ثُمَّ إِنَّ لَهُمْ عَلَيْهَا لَشَوْبًا مِّنْ حَمِيمٍ ﴿٦٧﴾

ہمیں مرنا نہیں ہے اور نہ ہمیں کوئی عذاب دیا جائے گا؟<sup>۲۵</sup> بے شک، یہی بڑی کامیابی ہے۔ سو عمل کرنے والوں کو ایسی ہی کامیابی کے لیے عمل کرنا چاہیے۔ ۵۰۲۱-۶۱

(ان سے پوچھو)، یہ ضیافت اچھی ہے یا زقوم کا درخت؟ ہم نے اُس کو ان ظالموں کے لیے فتنہ بنا دیا ہے۔<sup>۲۷</sup> وہ ایسا درخت ہے جو دوزخ کی تہ میں اگتا ہے۔<sup>۲۸</sup> اُس کے شگوفے گویا شیطانوں کے سر ہیں۔<sup>۲۹</sup> سو یہ ظالم اُسی سے کھائیں گے اور اُسی سے پیٹ بھریں گے۔ پھر اُس کے اوپر اُن کو کھولتا

۲۵۔ اِن الفاظ سے جس مسرت اور بے خودی کا اظہار ہو رہا ہے، اُس کا اندازہ ہر صاحب ذوق کر سکتا ہے۔  
 استاذ امام لکھتے ہیں:

”... مطلب یہ ہے کہ اگر یہ بازی ہم نے جیت لی تو سب سے بڑی بازی جیت لی۔ اسلوب کلام پر غور کیجیے تو معلوم ہو گا کہ اُن کی کامیابی اُن کی توقعات سے اتنی زیادہ ہو گی کہ سب کچھ دیکھنے کے بعد بھی اُنھیں اپنے اوپر اعتبار نہیں ہو گا اور وہ اپنے ساتھیوں سے اُس کی تصدیق چاہیں گے۔“ (تدبر قرآن ۶۸/۶۹)

۲۶۔ یہ اللہ تعالیٰ کی طرف سے اُس کی بات پر استدر اک ہے۔

۲۷۔ یہ اس لیے فرمایا ہے کہ قرآن کے مخاطبین جب یہ سنتے کہ دوزخ میں زقوم کا درخت ہو گا تو اُس سے عبرت حاصل کرنے کے بجائے ٹھٹھا مار کر کہتے: لو اب نئی سنو، اِن کا کہنا ہے کہ جہنم کی دہکتی ہوئی آگ میں درخت بھی اگیں گے۔

۲۸۔ یعنی جو چاہے کہیں، حقیقت یہی ہے کہ یہ دوزخ میں اگتا اور اُسی میں پھلتا پھولتا ہے۔

۲۹۔ یہ تخیلی نوعیت کی تشبیہ ہے۔ اس طرح کی تشبیہات دنیا کی ہر زبان میں پائی جاتی ہیں۔ استاذ امام احسن اصلاحی نے وضاحت فرمائی ہے۔ وہ لکھتے ہیں:

ثُمَّ إِنَّ مَرْجِعَهُمْ لَا إِلَى الْجَحِيمِ ﴿٦٨﴾ إِنَّهُمْ أَلَفُوا أَبَاءَهُمْ ضَالِّينَ ﴿٦٩﴾ فَهُمْ عَلَىٰ  
 آثَرِهِمْ يُهْرَعُونَ ﴿٧٠﴾ وَلَقَدْ ضَلَّ قَبْلَهُمْ أَكْثَرُ الْأَوَّلِينَ ﴿٧١﴾ وَلَقَدْ أَرْسَلْنَا  
 فِيهِمْ مُنْذِرِينَ ﴿٧٢﴾ فَانْظُرْ كَيْفَ كَانَ عَاقِبَةُ الْمُنْذَرِينَ ﴿٧٣﴾ إِلَّا عِبَادَ اللَّهِ  
 الْمُخْلَصِينَ ﴿٧٤﴾

ہوا پانی ملا کر دیا جائے گا۔ پھر اُن کو ہر حال میں دوزخ ہی کی طرف لوٹنا ہوگا۔ ۳۰ (یہ وہ لوگ ہیں کہ) انھوں نے اپنے باپ دادا کو گمراہی میں پایا۔ پھر یہ اُنھی کے نقش قدم پر دوڑتے رہے۔ ۳۱ ان سے پہلے اگلوں میں بھی اکثر اسی طرح گمراہ ہوئے تھے۔ ہم نے اُن میں بھی خبردار کرنے والے بھیجے تھے۔ پھر دیکھ لو کہ جنہیں خبردار کیا گیا تھا، اُن کا انجام کیا ہوا! خدا کے منتخب بندے ہی اُس سے محفوظ رہے۔ ۶۲-۷۴

”... بعض مرتبہ تشبیہ کسی خیالی چیز سے دی جاتی ہے، لیکن وہ مرنی و مشاہد چیزوں سے زیادہ ذہنوں سے قریب ہوتی ہے۔ مثلاً آپ کسی پر آگندہ حال و پر آگندہ بال شخص کو کہیں کہ کیا بھوت کی سی شکل بنا رکھی ہے! بھوت اگرچہ ایک خیالی چیز ہے، لیکن اُس کا ایک تصور ہر شخص کے ذہن میں موجود ہے۔ اس وجہ سے یہ تشبیہ اُس شخص کو جس خوبی کے ساتھ تصور کرے گی، کوئی دوسری تشبیہ مشکل ہی سے کر سکے گی۔ اسی طرح یہاں دوزخ کے زقوم کے بتوں اور کانٹوں کو شیاطین کے سروں سے تشبیہ دی ہے، گویا بہت سے شیاطین ننگے سر کھڑے ہوں۔ ہر چند یہ تشبیہ ہے خیالی، لیکن ذہنوں میں شیاطین کا ایک خوف ناک تصور موجود ہے۔ اس وجہ سے اس کو سن کر دل پر ایک کپکپی طاری ہو جاتی ہے۔“ (تدبر قرآن ۶/۶۹۶)

۳۰۔ یعنی اس ضیافت کے بعد۔ اوپر آیت میں اس کے لیے ’نُزُل‘ کا لفظ استعمال ہوا ہے۔ اس کے معنی اولین ضیافت کے ہیں جو آتے ہی مہمان کو پیش کی جائے۔ مدعا یہ ہے کہ داخل ہوتے ہی زقوم کا پھل اور کھولتا ہوا پانی ملے گا۔ پھر ہمیشہ کی سزا کے لیے اپنے اصل ٹھکانے کی طرف بھیج دیے جائیں گے۔

۳۱۔ اس سے معلوم ہوا کہ گمراہی کے عوامل میں سب سے بڑا عامل اپنے آبا و اجداد اور بزرگوں کی اندھی

[باقی]

تقلید ہی ہے۔